

Tíðindi til føroyingar uttanlanda stuðla av tí føroysku sjómanskirkjuni.

Heystið er komið - tað fer at vera heilt fitt av vindi

Hanus Kjølbro, Sjónám 08.09.2016 - 21:12

Tað fer at vera heilt fitt av vindi í vikuskiftinum. Serliga leygarnáttina og leygarmorgun.

Í hesum døgum fylgja lágtrýstini einari leið, sum gongur úr Nýfunnlandi og beint eystur um Atlantshav. Komið til leiðirnar vestan fyri Írland snara tey í norðan og halda leiðina ímóti Føroyum. Tá ið tey eru farin fram við okkum, fara tey fyrst norður um Ísland og eftir tað suður ígjøgnum Grønlandsfjørðin.

Tað er eitt av hesum lágtrýstum, sum eru ávegis hendavegin. Tað er í kvøld statt einar 400 fjórðingar vestur úr Írlandi. Trýstið ímiðjuni er 991 hPa – tað er ikki so djúpt – men í annaðkvøld er komið heilt niður í 968 hPa. Eitt trýstfall uppá 23 hPa í 24 tímar er næstan tað, veðurfrøðingar kalla ein bumba. Nógvi megi er, tá ið trýstið er so lágt. Luftin melur ógvuliga skjótt rundan um tað. Mesti vindurin er sunnan fyri miðjuna og eitt sindur eystanfyri.

Tað fer eftir øllum at døma beint fram við Føroyum vestanfyri. Hetta verður eftir midnátt fríggjakvøldið – kanska ein ella tveir tímar eftir midnátt. Soleiðis er væntað, at júst hetta økið fer at raka Føroyar um 4 -5 tíðina leygarmorgun. Tað eru serliga Suðuroy og Sandoy, ið kunnu vænta sær henda nógva vindin.

Miðalvindferðin fer tá at liggja um 20 m/s úr útsynningi klokkan 3. Miðalvindferðin er, hvussu vindurin er í miðal í 10 minuttir. Vindurin er ikki javnur, og tað vita flestu okkara væl. Tí kunnu frávikini frá miðalvindinum – vanliga kallað hvirlur – verða stór. DMI ávarar í kvøld á heimasíðuni um hvirlur av ódnarmegi um 4 – 6 tíðina, og at tær fara at raka serliga sunnanvert í landinum.

Meiri útgreinað gongd, hvussu vit kunnu vænta, veðrið fer at skikka sær, verður í morgin. Nordlysid.fo

Reint flagg størri týðning enn samráðingarrættur

Um okkara norðurlandsku grannar sleppa kravinum um framhaldandi at halda Merkinum á svartalista hjá ITF (International Transport Workers' Federation), so eru føroysku manningarfeløgini til reiðar at lata samráðingarrættin frá sær fyri skip, sum eru skrásett í Føroyum, men har veruligi ognarrætturin er útlenskur.

Tað varð greitt á fundi í Føroya Fiskimannafelag í dag, har NTF (Nordiska Transportarbetarfederationen) heldur ein av sínum regluligu fundum.

NTF-umboðini úr Noregi, Svøríki og Finnlandi komu til Føroya í gjár at halda fund og fara avstað aftur í morgin. Donsku og íslensku umboðini fingi ikki verið við hesaferð.

Føroyska útspælið koma óvart á luttakararnar úr hinum Norðurlondunum, sum tó tóku væl ímóti útrættu føroysku hondini.

Ongin avgerð var tó tikin á fundinum í dag, har luttakaraskarin var nakað skerdur – hvørki donsku ella íslensku umboðini fingi møtt – men málið verður tikið upp aftur í næstum. Møguliga verður ein NTF-fundur bara við hesum evninum.

Tó at tað er ITF, sum skal taka støðu til, um Merkið skal av svartalista ella ikki, so er støðan hjá norðurlandsku fakfeløgnum í NTF avgerandi, tí tað vóru tey, sum í síni tíð kravdu føroyska flaggið skrásett sum hentleikaflagg, FOC (Flag Of Convenience), og sum síðani hava blokerað allar royndir at fáa tað av aftur svartalistanum.

Tey bæði yvirmannafeløgini Føroya Skipara- og Navigatørfelag og Maskinmeistarafelagið eru ikki limir í norðurlandska NTF, men bara í altjóða felagnum ITF.

Fiskimannafelagið er hinvegin limur í NTF, og hevði boðið Annfinni Garðalíð, formanni í Føroya Skipara- og Navigatørfelag, at greiða frá støðuni, tí hann er talsmaður fyri FMU (Faroe Maritime Union), ið er samstarvsfelagsskapurin hjá teimum trimum føroysku manningarfeløgnum.

Annfinnur Garðalíð, formaður í Føroya Skipara- og Navigatørfelag, og FMU-talsmaður, greiddi NTF-luttakarunum frá føroysku støðuni, og vegna FMU bjóðaði hann teimum samráðingarrættin fyri skip, sum eru skrásett í Føroyum, men har veruligi eigarin er í einum av hinum Norðurlondunum.

Yvirmannafeløgini hava frammanundan litið systurfeløgnum í Norðurlondum í hendi at samráðast um sáttmálar fyri ávis skip, sum eru skrásett í Føroyum, men talan er ikki um eina generella skipan, og Føroya Fiskimannafelag hevur onga slíka avtalu gjørt.

Umframt at koma við tilboðnum um at sleppa samráðingarrættinum heitti Annfinnur Garðalíð vegna FMU á NTF um at arbeiða fyri, at ITF fer frá konsekvent at seta eitt heilt flagg á svartalista til heldur at svartlista einstøk skip, sum trupulleikar eru við.

Hann vísti á, at tað bert eru heilt fá FAS-skip ella skip, sum er leigað – bareboat-leigað – til Føroya, ið hava trupulleikar, tá tað snýr seg um sáttmálar og manningarviðurskipti annars.

Eisini hesa áheitan lovaðu NTF-umboðini at viðgera á einum seinni fundi.

Kelda: Føroya Fiskimannafelag

Antares.fo

Nú koma endiliga reglur um barlastavatn í gildi

IMO-sáttmálin um reinsing av barlastavatni kemur nú í gildi. Eftir at Finnland í gjár góðtók sáttmálan, er greitt, at hann kemur í gildi 8. september næsta ár. Hetta eru góð tíðindi fyri maritimu vinnuna og altjóða havumhvørvið.

”Endiliga! Eftir fleiri ára biðan og útseting omaná útseting! Danskir veitarar av reinsiverkum eru longu frammarlaga á marknaðinum. Teir kunnu nú síggja fram til, at barlastavatnverk skulu setast upp umborð á flestu skipum í heiminum næstu seks árinum. Vit kunnu samstundis rokna við, at mong lond, ið hava drálað við at taka undir við sáttmálanum, nú fara at gera tað. Hetta er ein søguligur dagur fyri donsku, maritimu vinnuna,” segði stjórin í Danske Maritime, Jenny N. Braat, tá hon frætti um finsku avgerðina í gjár.

Sáttmálin hevur verið nógv seinkaður. Tað hevur gjørt tað neyðugt at avtala eina nýggja skiftisskipan, har freist verður givin í sáttmálanum fyrstu fimm árinum til at íseta og royna skipanirnar.

Fleiri møguleikar eru at velja ímillum, og donsku tilboðini spenna um teir allar. Sostatt skuldi nú verið greitt, at íløgurnar, sum donsku framleiðararnir hava gjørt á hesum øki, ikki hava verið til fánýtis.

”Samantikið góð tíðindi bæði fyri havumhvørvið og donsku maritimu framleiðararnar,” sigur Jenny N. Braat.

Kelda: maritimedanmark.dk

Antares.fo

Maersk Line undir nýggja tænastronu

Vaksandi eftirspurningur hevur fingið danska bingjuleiðarið at fara undir nýggja tænastronu um Kyrrahavið.

Um eina lítlu viku fer Maersk Line undir eina nýggja rutu millum Asia og vesturstrondina av USA undir heitinum TP1.

Tað upplýsir Maersk Line í tíðindaskrivum.

TP1 skal stuðla uppundir verandi tilboð á rutuni um Kyrrahavið.

”Orsøkin er vaksandi eftirspurningur á rutuni um Kyrrahavið,” sigur stjórin fyri Eystur-Vestur netverkinum hjá Maersk Line, Klaus Rud Sejling.

TP1 tænastron fer at røkja bingjuflutning millum havnarbýrinar Yantian, Shanghai, Busan og Los Angeles/Long Beach.

Hon umfatar seks skip við einum samlaðum kapasiteti upp á 4.000 TEU um vikuna.

TP1 verður partur av 2M-netverkinum. Fyrsti túrurin verður 15. september.

Kelda: shippingwatch.dk

Antares.fo

Mærsk vil hava fleiri kvinnuligar leiðarar

Meira enn ein triðingur av øllum starvsfólkunum í A.P. Møller-Mærsk eru kvinnur, men bert nakrar fáar av teimum eru leiðarar. Ein nýggj leiðsluútbúgving bert fyri kvinnur, sum Mærsk saman við m.a. Tryg, Pwc og McKinsey, ætlar at seta á stovn, skal nú vera við til at bróta rákið, har menn flyta meðarbeiðarar, ið líkjast teimum, upp í millumleiðara størv.

Tað sigur stjórin í Maersk Supply Service, Jørn Madsen, við Berlingske Business.

”Kvinnurnar eru sera evnaríkar, og sjálvt um tað ikki átti at verið soleiðis, so kunnu vit staðfesta, at nógvar teirra ikki sleppa upp gjøgnum leiðsluløgini. Tí ætla vit at gera okkurt serligt fyri henda bólkin

av evnaríkum meðarbeiðarum og syrgja fyri, at tær sleppa framat í fyrirtøkuni, tí vit hava brúk fyri teimum," sigur hann við blaðið.

Jørn Madsen sigur, at Maersk ikki kann loysa avbjóðingina við at rekruttera fleiri kvinnuligar leiðarar einsamalt, men at neyðugt er at fáa málið á almennu samfelags dagskránni.

"Tað snýr seg eisini um, hvat samfelagið heldur um margfeldi," sigur hann við Berlingske.

Kelda: shippingwatch.dk

Antares.fo

Sjúrdur Skaale greiðir íslendingum frá fyrimum og vansom við uppboðssølu

Sjúrdur Skaale, fólkatingsmaður, verður í dag høvuðsrøðari á einum temafundi í Reykjavík um uppboðssølu av fiskirættindum. Tað er íslenski javnaðarflokkurin, Samfylkingin, ið skipa fyri fundinum.

Valstríðið í Íslandi er byrjað og eins og í Føroyum er fiskivinnunýskipan millum fremstu evnini.

Føroyska loysnin er ikki funnin

"Tað er eingin endalig semja gjørd í Føroyum, og allir flokkar mugu flyta seg til tess at finna hesa semju. Tí ber ikki til at greiða íslendingum frá "føroysku loysnini"," sigur Sjúrdur Skaale.

Sjúrdur fer tó at lýsa støðuna í Føroyum við støði í føroyska kjakinum. Hann fer fyrst at greiða frá, hvørjir fyrimunirnir og hvørjir vansarnir verða hildnir at vera við verandi skipan. Síðani fer hann at greiða frá teimum royndum við uppboðssølu av fiskirættindum, sum vit hava gjørt okkum – bæði hvussu tær tekniskt blivu framdar, hvussu tær riggaðu, og hvat ymiskir partar halda um tær.

Men hann fer samtíðis at gera greitt, at tað finst eitt mark, sum samgonguflokkarnir ikki kunnu fara um í samráðingunum við aðrar flokkar.

"Tað markið er, at fiskurin í sjónum er og skal vera ogn Føroya fólks, og hann skal fiskast burðardygt," sigur Sjúrdur Skaale.

Fundurin verður í Sjóvinnusavninum í Reykjavík, og hann byrjar klokkan 12:15.

Nordlysid.fo

Landskassin hevði stórri inntøku í fjør enn roknað varð við á fíggjarlógini

08.09.2016 - 13:28

Tøl sum landsgrannskoðanin hevur lagt fram vísa, at inntøkurnar hjá landskassanum í 2015 vóru væl hægri, enn mett varð á fíggjarlógini.

Í vanligum lønarskatti varð á fíggjarlógini roknað við eini inntøku á 1.325 mió. krónur, men úrslitið gjørdist 68,1 mió. krónur hægri. Landskassin fekk eisini 28,7 mió. krónur meira í skatti frá feløgum.

Í kapitalvinningskatti varð roknað við á fíggjarlógini, at landskassin fór at fáa 125 mió. krónur, men hetta talið bleiv heilar 134,1 mió. krónur hægri. Ein orsök til henda stóra munin var eitt vunnið rættarmál.

Eisini skrásetingargjöld og tinglýsingargjöld góðu landskassanum meira enn roknað varð við á fíggjarlógini. Her var talan um eina meirinntøku á 39,4 mió. krónur tilsamans.

Nakrar inntøkur lækkaðu

Ikki allar inntøkur hjá landskassanum vóru hægri í fjør enn roknað varð við. Meirvirðisgjaldið gav landskassanum 85,8 mió. krónur minni enn roknað við. Hetta komst millum annað av, at oljuprísirnir lækkaðu nógv, og harvið minkaði meirvirðisgjaldið eisini. Men eisini avgjald av kapitaleftirlønnum, loyvisgjöld á alivinnu og tilfeingisgjöld góðu landskassanum tilsamans 63,6 mió. krónur minni enn mett, og útluting frá partafeløgum og grunnum góðu 25,7 mió. krónur minni enn mett varð frammanundan.

Samanlagt var munurin millum metta inntøku og veruliga inntøku 95,2 mió. krónur.

Nordlysid.fo

Vørn selt 5.000 tons av svartkjaftakvotu á afturlatnari uppboðssølu

Vørn hevur í dag selt 5.000 tons av svartkjaftakvotu á afturlatnari uppboðssølu fyri 10 oyra kilo.

Seks skip lótu boð inn, men tað eina varð ógildað.

Hesi vóru innkomnu boðini:

| Skip | Reiðari | Kr./kg | Nøgd kg |
|--------------|---------------|--------|-----------|
| Norðingur | P/F Næraberg | 0,15 | 1.900.000 |
| Jupiter | P/F Varðin | 0,13 | 1.000.000 |
| Fagrabergr | P/F Framherji | 0,12 | 300.000 |
| Tummas T | P/F Varðin | 0,12 | 1.000.000 |
| Finnur Fríði | P/F Varðin | 0,10 | 2.000.000 |

Chr. í Grótinum P/F Chr. í Grótinum 0,11 500.000 Ógildað

Chr. í Grótinum P/F Chr. í Grótinum 0,08 2. 100.000 Ógildað

Boðini hjá Christian í Grótinum vórðu ógildað, tí tvey boð vórðu latin inn fyrri sama skip.

P/F Varðin, við Finnur Fríða, setti marknaðarprísinn á 10 oyru, og tók tey 800 tonsini, ið vóru eftir aftaná at reiðaríni við hægri boðunum høvdu fingið sítt.

Landsstýrismaðurin hevði sett minstprísinn til 0,10 kr/kg.

Nordlysid.fo

Aðrir arbeiðstakarar yvirtaka bygging hjá TG Verki við Marknagil

Tíðindaskriv frá Landsverki 08.09.2016 - 14:17

Ein røð av avtalubrotum hjá høvuðsarbeiðstakaranum og harvið seinkingar í sambandi við byggingina, hevur fingið Landsverk at taka neyðuga stigið at biðja aðrar arbeiðstakarar yvirtaka partar av byggingini av Glasi.

TG Verk hevur í gjár formliga boðað Landsverki frá, at byggifyritøkan kortini ikki fer at gera arbeiðið við innilokan av bygninginum liðugt, eins og fyrirøkan heldur ikki vísir vilja til at fáa víðfevndar feilir og manglar í rættlag. Millum annað týðandi partar av betongarbeiði og brunaverju av stáli, ið TG Verk í eini avtalu við Landsverk síðsta heyst bant seg til at gera. Sum byggiharri kann Landsverk ikki rinda fyri arbeiði, ið ikki er gjørt sum avtalað.

Avtalubrotið merkir somuleiðis, at Landsverk fer at taka stig til at loysa út peningatrygdina á stívar 20 mió. krónur, sum TG Verk hevur veitt í sambandi við verkætlanina. Peningurin fer til at rinda fyri arbeiðið hjá teimum arbeiðstakarum, ið nú fáa sum uppgávu at yvirtaka byggingina.

Í sambandi við størri byggiverkætlanir er vanligt, at arbeiðstakarinn veitir bankatrygd fyri einum prosentparti av byggikostnaðinum. Orsøkin er, at byggiharrin skal hava eina ávísa fíggarliga trygd fyri, at byggingin kann gjøgnumførast, hóast trupulleikar stinga seg upp sum í hesum føri.

Sum avtalað varð millum Landsverk og TG Verk, at betong og stálarbeiðið skuldi verða liðugt í mai í ár. Nú vit eru farin inn í september, er arbeiðið framvegis ikki liðugt, og nakað væl er eftir at gera.

Tíðin gongur undan, og tí hevur Landsverk ikki møguleika at bíða longur eftir TG Verki. Aðrir arbeiðstakarar eru til reiðar at fara í gongd við tað, sum eftir er at gera.

- Hetta er sjálvandi ein óheppin støða. Vit hava givið høvuðsarbeiðstakaranum allar møguleikar at gjøgnumføra sín part av byggingini, men mugu bara staðfesta, at TG Verk ikki hevur megnað at hildið avtalurnar okkara millum, sigur Ewald Kjølbro, stjóri á Landsverki.

Stórar og torgreiddar byggiverkætlanir ganga nærum ongantíð eftir einum snóri, og ásannast má, at tað hava verið nógvar og stórar avbjóðingar í sambandi við byggingina av Glasi.

Í gjár boðaði TG Verk so Landsverki frá, at arbeiðið við at inniloka bygningin steðgar við fimm daga freist. Hetta merkir, at byggifyritøkan ikki hevur í hyggju at gera tær arbeiðsuppgávur lidnar, sum stjórin so seint sum í síðstu viku boðaði frá í Degi & Viku, at TG Verk fór at gera.

- Vit hava tí tikið stig til at loysa út bankatrygdirnar hjá TG Verk, sum eru umleið 20 mió. krónur, so arbeiðið kann halda fram við øðrum arbeiðstakarum. Vit gera nú eina roynd at byrgja upp fyri teimum seinkingum, sum avtalubrotini hjá arbeiðstakarunum hava elvt til, sigur Ewald Kjølbro.

Landsverk fer alt fyrri eitt undir at fáa endaligar avtalur í lag við tær byggifyritøkur, sum hava sagt seg vera sinnaðar at taka yvir, nú TG Verk hevur boðað, at innilokanin ikki verður gjørd liðug.

Nordlysid.fo

Bretland fyrireikar seg til ein fiskivinnupolitikk uttanfyri ES

Skrivað hevur Helgi Abrahamsen 08.09.2016 - 14:40

Bretska yvirhúsið hevði í gjár hoyring um framtíðar bretska fiskivinnupolitikkin. Hoyringin var partur av fyrireikingunum til, at Bretland um stutta tíð fer úr ES. Spurningurin er í tí sambandi, hvat skal henda við bretska fiskivinnuni.

Fer Bretland úr ES, fer landið eisini burtur úr felags fiskivinnupolitikkinum og má tí skipa sín egna fiskivinnupolitikk.

“Fyri Føroyar kann tað fáa stóran týðning, at Bretland fer úr ES, tí tá skulu vit bæði tingast við ES og Bretland um fiskiviðuavtalar,” skrivar felagið Nótaskip á síni heimasíðu. Felagið vísir á, at tað mesta av føroyska fiskiskapinum í ES-sjógvum fer fram í bretskum øki, og ein áhugaverdur spurningur er eisini, hvat hendir við Skotlandi.

“Serliga skotsk áhugamál vóru hart ímóti, at ES slakaði so nógv fyri Føroyum í makrelmálinum,” skrivar felagið.

Verandi makrelavtala millum ES, Noreg og Føroyar fer úr gildi í 2018.
Nordlysid.fo

Munurin kann minka frá 7 til 1 stig uppá eina viku

Skrivað hefur Jákup Ósá 08.09.2016 - 15:51

NSÍ kanturinn Árni Frederiksberg heldur, at NSÍ nú hevur møguleikan at spæla seg inn í toppstríðið. NSÍ og KÍ breyta saman við Løkin sunnudagin í toppdysti í Effodeildini.

- Vit hava møguleikan nú at koma inn í toppstríðið. Vit kunnu vinna nú á KÍ og vikuna eftir skal KÍ spæla móti Víkingi á útivølli, meðan vit hava TB heima. So vit kunnu fáa munin minkaðan frá 7 og niður til 1 stig uppá eina viku, sigur Árni Frederiksberg við Norðlýsið.

Nordlysid.fo

Krista Mørkøre: Mín størsta uppliving nakrantíð

Skrivað hefur Jákup Ósá 08.09.2016 - 19:21

Í morgin skal Krista Mørkøre fyri fyrstu ferð luttaka í paraolympisku leikunum. KVF hevur havt samrøðu við hana. Sí HER.

Krista skal svimja soleiðis:

Fríggjadagin 9. september kl. 14.22: 50 metrar frí (innleiðandi)

Týsdagin 13. september kl. 14.26: 100 metrar frí (innleiðandi)

Hósdagin 15. september kl. 14.14: 400 metrar frí (innleiðandi)

Nordlysid.fo

Rúsevni verða seld á gøtuni

- Tað er ov lætt hjá ungum at fáa fatur í rúsevnum. Vit á Barnaheiminum síggja alt ov nógv rúsaði ung og okkara starvsfólk síggja eisini, at rúsevni verða seld úti á gøtuni, uttan fyri dansistøðini í býnum, sigur Hildur Hermansen, leiðari á Barnaheiminum. Hon heldur, at hetta bendir á, at eftirlitið hjá myndugleikunum ikki er nógv gott.

Martin Kúrberg, leiðari á Herberginum, er samdur.

- Ung, sum eg tosi við, siga, at ein má vera idiot, um ein skal verða tikið. Serliga tey nýggju syntetisku evnini eru torfør hjá lögregluni at steðga. Narkohundarnir skulu næstan hava nøsina niðri í evnunum, um teir skulu megna at lukta tey. Eg kenni eisini eldri kvinnur, sum hava fingið konvoluttar í postinum við pulvuri í. Tá sigur tað seg sjálv, at eftirlitið er ov vánaligt, sigur hann.

Nakað av práti hevur eisini verið um trupulleikan við, at Ritalin, medisín fyri ADHD, verður bæði tikið og selt sum rúsevni.

Mariann Reinert, umboð fyri SSP-samskipanina sigur, at tey eru fleiri, ið nýta hassj sum sjálvmedisínering.

- Vit vita eisini um føri, har ung fólk við ADHD selja Ritalin sítt og keypa hassj í staðin, tí tey siga, at hassjið hjálpir betri enn Ritalinið, sigur hon.

Martin Kúrberg heldur, at onkrir læknar kanska eru ov skjótir at geva fólk heilivág.

- Onkrir teirra skuldu hildið reseptblokkinum longur niðri í lummanum, serliga nú vit hoyra, at fólk selja heilivágin víðari, sigur hann.

In.fo

Hjálp við børnunum at velja góða lívið

Mariann Reinert, umboð fyri SSP-samstarvið, vísir á fundinum í Miðlahúsinum á, at støðan hóast alt ikki er so galin í Føroyum. Hon vísir á, at spurnarkanningar hvørt ár vís, at føroysk ung undir 18 ár í sera stóran mun velja rúsevnini frá.

- Generelt sær tað gott út, men fyri tey, sum nýta tað, er tað ein trupulleiki. Um vit sum samfelag ikki megna at hjálpa teimum, sum eru í vanda fyri at gerast misnýtarar, so er tað ein samfelagstrupulleiki. Fólk mugu fáa tað hjálp, sum er neyðug, men yvirskipað sær tað gott út, sigur hon.

Hon sigur, at tað liggur ein stór ábyrgd á teimum vaksnu at velja lívið til.

- Tey vaksnu mugu vísa áhuga í sosiala lívinum hjá børnunum, í skúlalívinum hjá børnunum. Foreldrini eiga at halda eyga við, at øll børnini í flokkinum eru inkluderaði. Tað er ikki bara lærarin, sum hevur ábyrgd. Foreldrini kunnu samstarva við læraran, sigur hon.

- Tað er eisini týðningarmikið, at børnini hava nakað annað at ganga upp í enn skúlan. Tey mugu hava eitt umhvørvi, har tey kenna seg sum eina suksess, har tað ikki bara eru tap. Tey mugu uppliva, at tey eru partur av onkrum størri, onkrum góðum, sum gagnar og sum ger tey glað, sigur Mariann Reinert.
In.fo

Einki heftir fyri KÍ kvinnunum

Tað er framvegis stóruspennur um, um tað verður EBS/Skála ella KÍ, sum fer at vinna meistaraheitið í kvinnukappingini.

Í kvøld var sekstunda umfar. 28. august tapti EBS/Skála 2-0 á heimavølli ímóti B36, sum síðstu umførini hevur staðið seg so mikið væl, at tað var spennur um, hvussu tað fór at ganga, tá ið KÍ í kvøld vitjaði í høvuðsstaðnum.

Tá ið tað var hálvleikur, var tað longu greitt, at øll stigini fóru norður til Klaksvíkar. KÍ legði sera bragdliga fyri, og eftir fyrri hálvleik var 4-0. Vandikendist vera fyri, at B36 skuldi detta heilt saman, men soleiðis var tað ikki. Heimaliðið menti seg eftir steðgin, og kanska tóku gestirnir tað eitt sindur róligari, nú tær í stutta tíð hava verið burturi og spælt í eurpeisku kappingini og leygarkvøldið vunnu steypafinaluna.

Rannvá B. Andreasen setti hol á, Evy á Lakjuni økti til 2-0, og so var tað Hervør Olsen, sum við tveimum málum vísti, at hon er vandamikil álopsspælari. At sekstan faldur meistarnir framvegis eru svangir sást aftur í, at Olga Kristina Hansen, ið fór av landinum í lestrarørindum eftir vikuskiftið, tá ið hon var við til at vinna steypafinaluna, longu í dag var heima aftur. Ása K. Thomsen, sum hevur verið útiseti, er flutt aftur til Føroya og ventur tískil fast við KÍ.

EBS/Skála er framvegis topplið. Í kvøld endaði tað við 5-1 heimasigri á B68. Talan var um trivaligan sigur, men tað eydnaðist ikki oddaliðnum at betra serliga nógv um málmunin sammett við KÍ. Hjá EBS/Skála er hann +39 mál og hjá KÍ er hann +57 mál.

Í Fløtugerði í Fuglafirði spældu ÍF/Víkingur og HB um fjórða plássið. Tað eydnaðist HB at fara suður aftur við 2-1 sigri, og harvið lyfti HB seg tvey stig upp um ÍF/Víking.

EBS/Skála er topplið við 39 stigum fyri sekstan dystir, KÍ er næstfremst við 36 stigum fyri fjúrtan dystir, B36 er á triðja plássi við 24 stigum fyri sekstan dystir, HB hevur 18 stig fyri fimtan dystir, ÍF/Víkingur hevur 16 stig fyri fimtan dystir, og B68 hevur eitt stig fyri sekstan dystir.

Seytjanda umfar

Leygardagin 10. september

B36-HB

KÍ-B68

ÍF/Víkingur-EBS/Skála

Í kvøld

ÍF/Víkingur-HB 1-2 (1-1)

EBS/Skála-B68 5-1 (2-1)

B36-KÍ 0-4 (0-4)

In.fo

– Gamalt var, at um dreingir blivu for ómøguligir, so vórðu teir sendir á Flemish Cap í seks mánaðir. So vórðu teir tiknir burturúr.

Tað segði Martin Kúrberg, leiðari á Herberginum hjá Frelsunarherinum í Havn millum annað á pallborðsfundinum í Miðlahúsinum í gjárkvøldið, har evnið var ung og rúsevni.

– Nú ganga teir og mala í miðbýnum í Havn, og fólk peika eftir teimum.

– Hetta ber ikki til, nú er nokk snakkað, nú mugu vit gera nakað, segði hann.

In.fo

Føroyingarnir í Baku eru moyrir

Tað varð ikki akkurat soleiðis, sum tað varð vónað, tá ið føroysku telvararnir í Baku í Aserbadjan í fyrradagin í fimta umfari í talvolympiaduni taptu tepurt ímóti Algeria, ið er styrkismett bara eitt vet frammanfyri Føroyar.

Sambært heimasíðuni hjá Talvsambandi Føroya, faroecchess.com, mundi ein partur av frágreiðingini vera, at tað í ávísan mun er farið at merkjast, at teir somu fyra sita við borðini hvønn dag.

Sjúrdur Thorsteinsson á fjórða borð vann fint talv á fjórða borði, og hjá Helga Dam Ziska endaði tað javnt. Helgi hevði á fyrsta borði fyrimum, men hann var ikki nóg stórus til at vinna talvið.

-Verri gekst á øðrum og triðja borði. John Rødgaard og Jóan Hendrik Andreasen taptu. Báðir telvaðu undir miðal. John viðgongur, at hann hevur ikki orkuna longur til fimm krevjandi dystir dag um dag, og tí kom frídagurin í gjár væl við. Jóan Hendrik hevur havt trupulleikar við búkilsku og leysum lívi, sum ikki er óvanligt at fáa, tá tú ferðast á so fjarskotnum leiðum. Vónandi verður hann nóg birgur at telva í sætta umfari, verður sagt á heimasíðuni hjá Talvsambandinum.

Eftir hvílidag í gjár skal føroyska liðið í dag telva ímóti Sao Tome og Principe, sum er oyggjarsamfelag við afrikansku vesturstrondina á raka ekvator. Á oyggjunum búgva eini tvey undrað túsund fólk.

Sao Tome og Principe er styrkismett nummar 156, og um tað gongst, sum ætlað, so fara Føroyar at vinna tryggan sigur. Men í dystinum ímóti Japan eydnaðist tað Sao Tome og Principe at vinna talvið á øðrum borði ímóti altjóða meistara, so hjá okkara monnum ræður um at hugsavna seg um uppgávuna á hvørjum borði.

Í løtuni eru Føroyar nummar 104 av teimum 180 liðunum. Um tað eydnast at vinna í dag, so fara vit at lyfta okkum longur fram í røðina aftur.

In.fo

Umvælingar og viðlíkahald darva samferðsluna

At fleiri skip hjá Strandferðsluni skulu á beding darvar samferðsluna næstu tíðina.

Strandferðslan skrivar, at hesa vikuna fór fyrsta av trimum skipum hjá Strandferðsluni á beding, og í hesum sambandi verða umvælingar og viðlíkahald gjørd umborð á Sildberanum og síðani umborð á Ternuni og Rituni. Hetta merkir, at onnur skip verða sett at røkja siglingina á skúvoyarleiðini, nólsoyarleiðini og svínoyar- og fugloyarleiðini.

Ætlanin er, at siglt skal verða eftir galdandi ferðaætlan á hesum leiðum og á nólsoyarleiðini røkir Sam farmaflutningin millum Havnina og Nóløy.

Sildberin er farin á beding og Súlan røkir siglingina á skúvoyarleiðini fram til 21. september.

Frá mánadegnum 12. september verður Ritan á beding fram til 18. september og Sildberin røkir siglingina á svínoyar- og fugloyarleiðini. Eisini Ternan fer á beding 12. september fram til 23. september. Mánadagin 12. septembur, tá Ternan fer á beding, siglir Ternan fyrsta túr úr Tórshavn kl. 06:55 og úr Nólsoy kl. 07:20 og síðani siglir Jósup smbr. galdandi ferðaætlan til Ternan kemur aftur av beding.

In.fo

Fótbóltsheimasíða biður føroyingar um umbering

Kenda fótþóltshemasíðan, 101greatgoals.com, biður nú um eina hjartaliga umbering frá øllum føyroyingum.

Undan dystinum millum Føyroyar og Ungarn á Tórsvølli, gjørdur teir gjøldur burturúr føyroyska landsliðnum.

Teir skrivaðu, at vanligi var sagt, at tað var eingin lættur dystur í altjóða fótþólti, men at tey fólkin, ið søgdu tað, kendur ikki Føyroyar.

Teir skýrdu føyroyska landsliðið at verða "total whipping boys" og spurningurin var ikki um Ungarn fór at vinna, men heldur við hvussu nógvum málum teir fóru vinna við.

Dysturin vísti tó nakað annað. Føyroyar var betur enn Ungarn, mett yvir allan dystin, og Føyroyar vórðu nærri við at vinna enn Ungarn var.

Nú biður 101greatgoals um umbering frá in.fo og Nela Heldarskarð, ið skrivaði søguna um heimasíðuna, sum gjørdi gjøldur burturúr okkum. Teir biða eisini um umbering frá øllum føyroyingum.

Teir skriva, at greinin vísti eina manglandi virðing fyri Føyroyum og manglandi vitan um føyroyskan fótþólt. Ikki bara tað, men eisini manglandi virðing fyri fótþólti í breiðari merking.

In.fo

Millum skjótastu ross í heiminum

Leygardagin hevði Máni frá Kílhrauni sína síðstu kappriðing í trav, Máni er 20 ára gamal og hevur verið í Føyroyum síðani hann var 6 ár. Hesi 14 árin hann hevur verið í Føyroyum, hevur hann verið føyroyameistari heili 13 ár.

Hann hevur sligið sínar egnu banarekordir fleiri ferðir. Hansara besta tíð á 250 m í startboks er 24,4 sek og á 500 m í startboks er 45,1 sek.

Eigarin Knút Lützen og onnur hava fylgt við og spurt seg fyri, men er ikki komin fram á nakað annað ross, ið hevur betri tíðir enn besta tíðin hjá Mána.

Tað er sjálvandi torført at vita, um annað ross er skjótari nú tað ikki er so vanligt at kappast einans í trav – men eingin yvi er millum rossafólk at Máni er eitt av skjótastu rossum, tá tað kemur til trav.

Tí kann Máni helst kallast skjótasti travari í heiminum, tá tað kemur til íslandsross.

In.fo

Kaj Leo útilokar ikki uppstilling

- Einku er avgjørt enn og eg kann einki siga í núverandi løtu. Alt er opið enn, sigur Kaj Leo Holm Johannesen.

Fyri einum mánað síðani segði Kaj Leo H. Johannesen við in.fo, at hann hevði fingið fleiri áheitanir um at stilla upp, men at hann hevði ongar ætlanir um tað.

Skjótt broytist í politikki og nú sigur fyrrverandi lögmaður, at alt er opið viðvíkjandi uppstilling til komunuvalið.

- Eitt fólkatingsval verður kanska í oktober og tað skal takast við í roknistykkið eisini. Eg umhugsi allar møguleikar í løtuni, men havi onga avgerð tikið, sigur Kaj Leo Holm Johannesen.

Sambandsflokkurin í Tórshavnar býráð hevði annars havt gott við at fingið ein profil sum Kaj Leo á listan.

Í løtuni hevur flokkurin bert ein valdan í býráðið. Annfinn Brekkstein hevur einsamallur umboða Sambandsflokkinn seinastu tvey valskeiðini.

In.fo

Tey bæði stóru Madrid-feløgini í La Liga, Real og Atlético, sleppa ikki at skráseta nýggjar leikarar komandi tveir flytingargluggarnar. Tað skrivar FIFA á heimasíðu sínari í dag.

Dómin fingi feløgini longu í januar, men bæði tvey valdu at kæra dómin. Hann er nú vorðin staðfestur, og feløgini mugu tí klára seg við verandi spælaratiltali í hált annað ár.

Orsøkin til dómin er tann, at Real og Atlético ólógliga hava keypt og skrásett leikarar sum vóru undir 18 ár. Umframt keypsbannið hava feløgini fingið 8 mió. kr. í bót.

In.fo

Stórir áhugi fyri at listprýða Glasir

40 listafólk hava sent inn uppskot um listprýðing av nýggja skúladeplinum, Glasir.

Nevndin, ið er sett at skipa fyri listprýðing, er sera væl nøgd við innkomnu uppskotini.

“Vit eru ovfarin av, at so nógvi listafólk hava víst áhuga fyri uppgávuni, og vit eru sera fegin um at hava fingið so nógvi góð uppskot at velja ímillum,“ sigur Bogi Bech Jensen, rektari á Glasi og formaður í listprýðisnevndini.

Listprýðisnevndin hevur mett um innkomnu uppskotini og hevur valt tey listafólk út, ið fáa høvi at gera eitt gjøllari uppskot til listprýðing. Úrslitið er, at 11 av teim 40 listafólkunum eru boðin at koma við nágreiniligum uppskoti til, hvussu tey vilja listprýða ávís støð í bygninginum.

Listafólkini fáa freist til 31. oktober at koma við skitsuppskoti, og tá tekur listprýðisnevndin endaliga støðu til, hvørji listafólk fáa uppgávuna at listprýða Glasir. Listprýðingin skal vera liðug, tá bygningurin verður tikin í nýtslu, eftir ætlan í august 2017.

Limirnir í listprýðisnevndini eru:

- Umboð fyri Glasir: Bogi Bech Jensen, rektari, formaður í listprýðisnevndini
- Umboð fyri bygningseigara, Mentamálaráðið: Armgard Weihe, fulltrúi
- Umboð fyri arkitektin, BIG: Finn Nørkjær, arkitektur
- Umboð fyri byggharran, Landsverk: Bárður í Baianstovu, arkitektur
- Umboð fyri listafólkini: Hansina Iversen, listafólk
- Umboð fyri listfrøðina: Solveig Hanusardóttir Olsen, listfrøðingur

In.fo

Nógv tóms setur á Tórsvølli

Nógv tíðindi vóru at lesa eftir 0-0-javnleikin hjá føroyska landsliðnum ímóti Ungarn týskvøldið – nógvi kom út á in.fo løtuna eftir dystin, men nú eru enn fleiri og øðrvísi tíðindi at lesa.

Í Sosialinum, sum kom í sölubúðirnar seinnapartin, er longri samrøða við Lars Olsen, landsliðsvenjara, og ein samrøða við ungarska málverjan, fyrrverandi Liverpool-málverjan, Péter Gulácsi.

Harumframt er eisini samrøða við aðalskrivaran í FSF, Virgar Hvidbro, sum greiðir frá hví tað vóru so nógvi tóms setur til dystin, umframt at fleiri leikarar eisini sleppa til orðanna.

In.fo

Kí-spælari fingið boð til serbiska landsliðið

Málverjin á kvinnuliðnum hjá KÍ hevur fingið boð til tveir landsdystir hjá Serbia í næstum.

Ana Ivanov hevur seinastu tvey kappingarárin vart málið hjá føroyameistarunum KÍ, og í fjør varð hon kosin ársins málverji í kvinnukappingini.

Ana Ivanov er ættað úr Serbia, og hon er nú úttikin til serbiska landsliðið, sum skal spæla tveir dystir í EM-undankappingini í næstum. Serbia spælir 15. september á heimavølli ímóti Belgia og 20. september á útivølli ímóti Bosnia-Herzegovina.

Hetta eru teir báðir seinastu dystirnir í bólkaspælinum. Serbia, sum er í bólki saman við Onglandi, Belgia, Bosina-Herzegovina og Estlandi, hevur 7 stig fyri 6 dystir og er nummar 4 í bólkinum.

Landskappingin hjá kvinnum hevur frí vikuskiftið 17. og 18. september, tí U19 froyenska landsliðið er uttanlands til kapping, og tí fer KÍ ikki at mangla stinna málverjan í nøkrum dysti orsaka av landsliðsuppgávuni.

In.fo

Andakt

Vónarinnar tíð

Ein prestur í Danmark sigur frá, at sær dámdi best at vera í góðari tíð, tá ið hann sunnumorgnar fór í kirkju. Men av og á bleiv hann við hús, og tá plagdi hann at lurta eftir gudstænastuni á svenska TV2. Henda sunnumorgunin bað ein biskupur eina 1000 ára gamla bøn, ið ljóðaði soleiðis: “Ger tíð okkara til vónarinnar tíð!”

Nógv kann sigast um tíðina, vit liva í. Hjá mongum kenst tíðin sum vónloysisins tíð. Hon kann gerast tíðin, sum verður merkt av fráfalli. Vit kunnu seta mong heiti á tíð okkara; men mær og tær er unt at liva í vónarinnar tíð! Tí skoyti eg hesi orðini upp í gomlu bønina og biði soleiðis: “Ger tíð okkara til vónarinnar tíð fyri tann einstaka!”

Gud finnur okkum veg.

Í trúnni á Jesus Kristus liva vit í

vónarinnar tíð. Vit liva við tí vón og tí trúgv, at hann í kærleika sínum altíð fer at finna okkum veg ígjøgnum alt, sum møtir okkum.

Heimskendi sálarfrøðingurin Victor Frankl, varð, av tí at hann var jødi, settur í týningarlegu í Týsklandi í nazitíðini. Hann hevur í bók síni “Sálarfrøði og tilvera,” sagt frá eygleiðingum sínum á hesi leguni. Hann sigur, at teir fyrstu, sum kastaðu frá sær og fóru til grundar á leguni, vóru teir, sum vóru kropsliga sterkir, og sum sóu út til at vera væl fyri at koma livandi út haðani, meðan aðrir, sum ein skuldi hildið vóru teir veikastu, sluppu haðani á lívi. Gjøgnum lýsingar av hesum fólki, kom Victor Frankl fram til, at tey, sum yvirlivdu, vóru tey, sum høvdu eina vón – politiska ella átrúnaðarlaga, meðan tey, sum onga vón høvdu, kastaðu frá sær.

Við vón móti vón.

Tekur tú vónina frá einum menniskja, hvat hevur tað so eftir? Vónin og lívsmegin hanga saman. Gud er vónarinnar Gud! Paulus vísir í Rómverjabrævinum 4,18 ógvuliga beinrakið á faðir trúarinnar, Ábraham, og sigur um hann, at hann trúði við vón móti vón. Hetta er eisini ein kristin lívsáskoðan sum byggir á Jesu fullgjørda verk fyri okkum. Tað gevur okkum vón fyri lívið her og vón inn í ævinleikan.

Bíða í kvirru, sál mín, Gudi, vón mín kemur frá honum! Eina hann er mín klettur, mín frelsa, mín borg, eg ikki skal vikast. Hjá Gudi er hjálp mín og æra mín, mín fasti klettur, mín vernd er Gud. Lítið á hann, fólk, á hvørji tíð, oysið út tykkara hjórtu fyri honum, okkum Gud er vernd.

Sálmur 62, 6-9.

| | |
|-------------------------|--------|
| Australske dollar | 508,49 |
| Bulgarske leva | 380,52 |
| Brasilianske real | 207,01 |
| Canadiske dollar | 511,53 |
| Schweizerfranc | 681,51 |
| Kinesiske renminbi.yuan | 98,87 |
| Tjekkiske koruna | 27,540 |
| Euro | 744,29 |
| Britiske pund | 879,40 |
| Hong Kong dollar | 84,95 |
| Kuna | 99,43 |
| Ungarske forint | 2,4120 |
| Israelske new shekel | 175,76 |
| Indiske rupees | 9,9200 |
| Japanske yen | 6,4820 |
| Mexicanske peso | 35,860 |
| Norske kroner | 80,94 |
| Newzealandske dollar | 491,29 |
| Polske zloty | 172,52 |
| Russiske rubel | 10,310 |
| Svenske kroner | 78,44 |
| Singapore dollar | 489,46 |
| Thailandske baht | 18,990 |
| Tyrkiske lira | 224,20 |
| US dollar | 658,92 |
| Sydafrikanske rand | 47,360 |

Andlát

Peter Jacob Poulsen, ættaður av Leiti, andaðist á Suðuroyar Sjúkrahúsi mikukvøldið 7. september, 73 ára gamal.

Mina Knudsen, Saltangará andaðist 8. september á Eysturoyar Røktar- og Ellisheimi, 94 ára gomul.

Lizzy Rosendahl, fødd Jensen, ættað úr Vági, búsitandi í Brønshøj andaðist 7. september, 85 ára gomul.

Celinda Andreasen, búsitandi í Aalborg, ættað úr Klaksvík, andaðist týsdagin 6. september, 78 ára gomul.

Andreas Danielsen, ættaður úr Syðradali á Streymoyggi, búsitandi í Runavík andaðist á Landssjúkrahúsinum mikudagin 7. september, 80 ára gamal.
